

## رببر معظم سے عید میلاد النبی (ص) کے موقع پر ملک کے اعلیٰ حکام کی ملاقات - 4 / Mar / 2010

رببر معظم انقلاب اسلامی حضرت آیت اللہ العظمیٰ خامنہ ای نے نورمجم، پیکر رحمت، مظہر عدالت، خاتم النبیین، حضرت محمد مصطفیٰ (ص) اور حضرت امام جعفر صادق (ع) کی ولادت باسعادت کی مناسبت سے ملک کے اعلیٰ حکام اور عوام کے مختلف طبقات سے ملاقات میں پیغمبر اسلام (ص) کی تعلیم، ان کی سیرت پر عمل اور اسلام کے نورانی حقائق بیان کرنے کو امت اسلامی کی اہم و بنیادی ضرورت اور اسلام کے مختلف مذاہب کے ماننے والوں کے درمیان اتحاد و یکجہتی کو عالم اسلامی کی سرافرازی، پیشرفت اور مشکلات کا اصلی حل قرار دیا۔

اس ملاقات میں اسلامی جمہوریہ ایران کی تینوں قوا کے سربراہان، مجمع تشخیص مصلحت نظام کے سربراہ اسلامی وحدت کانفرنس کے شرکاء، علماء اور اسلامی ممالک کے سفراء موجود تھے رببر معظم انقلاب اسلامی نے عید میلاد النبی اور پیغمبر اکرم حضرت محمد بن عبد اللہ (ص) کے اوصاف و کمالات اور نبی کریم کے برحق جانشین اور خالص اسلام کے ناشر حضرت امام جعفر صادق (ع) کے فضائل و کمالات کا خلاصہ پیش کرتے ہوئے فرمایا: انسان کی اخلاقی اور انسانی شرافتیں و فضیلتیں پیغمبر اسلام (ص) کے نورانی وجود کی مرہون منت ہیں اور آپ کے مقدس نور کی بدولت غفلت اور جہالت کی ظلمتیں دور ہوئیں۔

رببر معظم نے امت اسلامی کے لئے غور و فکر اور پیغمبر اسلام (ص) کی تعلیمات پر عمل کو اہم قرار دیا اور مسلمانوں کی عظیم آبادی، اہم و ممتاز جغرافیائی پوزیشن، قدرتی وسائل اور عالم اسلام کی فراواں انسانی صلاحیتوں کی طرف اشارہ کرتے ہوئے یہ بنیادی سوال اٹھایا کہ مسلمان ممالکان عظیم ذخائر اور وسائل کے باوجود تسلط پسند اور منہ زور طاقتوں کے مقابلے میں سرگرداں و پریشان، مسلمانوں کے حقوق کا دفاع کرنے میں ناکام، فقر و تبعیض کا شکار اور علم و ٹیکنالوجی کے میدان میں پیچھے کیوں ہیں؟

رببر معظم نے عالم اسلام کی طرف سے مسلمانوں کے حقوق کا دفاع کرنے میں ناکامی و ناتوانی کے ثبوت میں مسئلہ فلسطین کو پیش کرتے ہوئے فرمایا: فلسطین کی مقدس و تاریخی سرزمین پر غاصبانہ قبضہ، فلسطینی عوام پر صہیونیوں کے بیشمار مظالم و جرائم، ایساعظیم و دردناک زخم ہے جو امت اسلامیہ کے پیکر میں پیوست ہے اور ان کے لئے عظیم درد و رنج کا باعث ہے لیکن اسلامی ممالک کے عمل سے یہ ظاہر ہوتا ہے کہ جیسے مسئلہ فلسطین سے ان کا کوئی تعلق ہی نہیں ہے۔

رببر معظم انقلاب اسلامی نے اسرائیل کی غاصب و جعلی حکومت کو سرطان کا خطرناک غدود قرار دیتے ہوئے فرمایا: سرطان کی اس مہلک و خطرناک بیماری اور اس کے حامیوں کا مقابلہ کرنے کے لئے ضروری ہے کہ

مسلمان، اسلام کی آغوش میں پلٹ کر پیغمبر اسلام (ص) کی تعلیمات کی بنیاد پر عمل کریں۔

رہبر معظم نے مسلمانوں کے حقوق کے دفاع میں عالم اسلام کی ناتوانی کے علل و اسباب کی تشریح اور امت اسلامی کے درمیان امریکہ، برطانیہ اور دیگر دشمنوں کی جانب سے اختلاف و تفرقہ پیدا کرنے کی کوششوں کی طرف اشارہ کرتے ہوئے فرمایا: منہ زور اور تسلط پسند طاقتیں اچھی طرح جانتی ہیں کہ امت اسلامی میں اختلاف اور تفرقہ فلسطین کے مسئلہ سے ان کی عدم توجہ کا سبب بنتا ہے اسی لئے وہ امت اسلامی میں مذہبی، علاقائی اور قومیاختلاف کی آگ روشن کرنے کی ہر ممکن کوشش کرتے ہیں اور شیعہ و سنی اور دیگر مذاہب کے ماننے والوں کے دلوں کو شعلہ ور بناتے ہیں۔

رہبر معظم انقلاب اسلامی نے اتحاد و یکجہتی اور ہمدلی کو امت اسلام کی بہت بڑی ضرورت قرار دیا اور اسلامی ممالک، مسلمان مفکرین، علماء، سیاسی اور سماجی شخصیات کو اتحاد و یکجہتی پر عمل کرنے کی دعوت دیتے ہوئے فرمایا: اگر اسلامی بیداری مزید وسیع اور عمیق ہو جائے اور مسلمانوں کے دل ایک دوسرے سے مزید قریب ہو جائیں تو سب کے لئے گفتگو، تعاون اور پیشرفت کا راستہ کھل جائے گا اور عالم اسلام کی بہت سی مشکلات اور مسئلہ فلسطین بھی حل ہو جائے گا۔

رہبر معظم نے فرمایا: تمام اسلامی مذاہب کا اس نکتہ پر اتفاق ہے کہ غصب شدہ اسلامی سرزمینوں کا دفاع واجب ہے لیکن افسوس ہے کہ اس متفق نظر کے باوجود، عالم اسلام امریکی اور برطانوی سازشوں کا شکار ہے جو مسلمانوں کو کمزور بنانے کے لئے شیعہ و سنی اور دیگر مذاہب کی صفوں میں اختلاف کا بیج بو رہے ہیں۔

رہبر معظم انقلاب اسلامی نے مسلمانوں کے درمیان اتحاد اور مسئلہ فلسطین کے دفاع کو اسلامی جمہوریہ ایران کی ترجیحات اور اہداف میں قرار دیا اور مسئلہ فلسطین و مسلمانوں کے اتحاد کے بارے میں امام خمینی (رہ) کے ارشادات اور انکی تاکیدات کی طرف اشارہ کرتے ہوئے فرمایا: اسلامی نظام، ملک کے تمام حکام اور ایرانی قوم تمام اصولی مسائل کو واجب شرعی کی نگاہ سے دیکھتے ہیں اور ان کی بات ایک ہی تھی اور ایک ہی ہے۔

رہبر معظم نے امت اسلامی کی روز افزوں بیداری اور فلسطینی عوام کے دفاع میں مسلمانوں کی آواز کو عالم اسلام کی افکار میں اسلامی جمہوریہ ایران کی حق بجانب مؤقف کے انعکاس کا مظہر قرار دیتے ہوئے فرمایا: اسلامی حکومتوں کو بھی چاہیے کہ وہ پیغمبر اسلام (ص) کی پیروی کرتے ہوئے مسلمانوں کی صفوں میں اتحاد و یکجہتی پیدا اور ان کے حقوق کا دفاع کریں اور غاصب اسرائیل اور اس کے حامیوں کے اس سرطانی غدود کو ختم کرنے کے لئے اہم اقدام عمل میں لائیں تاکہ اللہ تعالیٰ کی مدد و نصرت سے امت اسلامی کے لئے دنیا و آخرت

میں سعادت و پیشرفت کے اسباب فراہم ہوجائیں۔

اس ملاقات کے آغاز میں صدر احمدی نژاد نے "عشق و محبت کے پیغمبر (ص)" اور "علم و حکمت کے رسول (ص)" کی ولادت با سعادت کی مناسبت سے مبارک باد پیش کرتے ہوئے کہا: آج ہر دور کی نسبت پیغمبر اسلام (ص) کے مکتب و معارف پر عمل کی ضرورت ہے تاکہ جہالت و تسلط پسندی اور دشمنی و حقارت و تبعیض و اختلاف کا خاتمہ اور توحید و عدالت کی بنیاد پر لوگوں کی صلاحیتوں کو درخشاں بنایا جاسکے۔

صدر احمدی نژاد نے حضرت محمد (ص) کے سعادت بخش پیغامات کی طرف اشارہ کرتے ہوئے کہا: انقلاب اسلامی کی عظیم کامیابی کے بعد ایران کی مؤمن و سرافراز قوم، حق و عدل اور خوبی و اچھائی کی علمبردار بن گئی ہے اور اتحاد و یکجہتی کے ساتھ اس راہ پر گامزن رہے گی۔

اس ملاقات کے اختتام میں اسلامی وحدت کانفرنس میں شریک بعض علماء نے رہبر معظم انقلاب اسلامی کے ساتھ صمیمانہ و دوستانہ فضا میں گفتگو کی۔